


LESA ALIKWATA UMWANA WA MPAANGA UWAPELWA

 Natubelenge mwi—mwi Buuku lyakwa Marko Washila, Ndecetekela kuti Nacita, nga nacisala ukubelenga pakashita akanono nokulandapo, kabili vesi ya 46 iya—iya chapitala 10. Natwiminine mumucinshi wa Cebo, ilyo tulebelenga. I Cebo ni Lesa. Bonse twalishiba ico. Eico kulaba ukwimininako, ukulanga ukunakila, ico eco mufwile ukucita; tuleminina pakupela umucinshi imendela lintu yena ilepita; mulandu nshi tekuti tucite ico ku Cebo cakwa Lesa lintu Cena cabelengwa?

Kabili baishile ku Yeriko: kabili ilyo ba leya ukufuma mu Yeriko na basambi bakwe ne bumba ilikalamba ilya bantu, Batemeo impofu, umwana wakwa Timaeu, aikele mumbali yamusebo alelomba.

Kabili ilyo aumfwile ukutula cali ni Yesu wa ku Nasarete, atendeke ukubilikisha, no kutila, Yesu, mwana Davidi, mbelelo luse.

Kabili bamwebele ukwikala tondolo: lelo elo acililile ukubilikisha, We mwana Davidi, mbelela uluse.

Kabili Yesu aiminine shilili, no kubeba ukuti bamwite. Kabili baitile ulya muntu impofu, nokumweba ukuti, Ba necitalaliko icisuma, ima; alekwita.

Kabili ena, aposele umwingila wakwe, alimine, nokwisa kuli Yesu.

Na Yesu alyaswike atile kuli ena, Cinshi ico Nalacita kuli iwe? Umuntu impofu atiile kuli ena, Shikulu, ukuti Ni nga pokelela ukumona kwandi.

... Yesu atile kuli ena, Kabiye kumobe; icicetekelo cobe ca kuposha. Kabili lilya line fye atampile ukumona, nokukonka Yesu munshila.

² Natupepe. Umupashi wa Mushilo Uukalamba, ulete kumweo ici Cebo kuli ifwe, muno bushiku, muli ubu bwangalo ubunono. Kabili lekeni tumone ici cikope cicitike nakabili, kabili, pakucita ico, tusende icicetekelo ukutula Lesa acili nomweo, kabili Aba cimo cine mailo, ileelo, nomuyayaya. Twalombela cena mwi Shina lyakwa Yesu, Umwana Wakwe uwatemwikwa, Kapususha wesu. Amenii.

Kuti mwaikalako.

³ Isambililo lyesu muno bushiku ni li: *Lesa Alikwata Umwana Wa Mpaanga Uwapelwa.*

⁴ Kabili nomba muno lucelo twacikwata inshita iikalamba, nga fintu twacimona Yesu aiatingila mu Yeliko. Kabili twacisanga ukutila kwaliko umuntu umunono kulya uweshina lya Zakeyo, a—aninine mucimuti ca mu sikamo nokuifisa umwine, pantu tacetekele ukutila Yesu aali ni kasesema. Lelo umukashi wakwe aali mutumwa wakwa Yesu, kabili alemupepelako. Kabili ilyo Yesu aishile mwisamba lya cimuti, Aliminine, alolesha pamulu nokwita ishina lyakwe, kabili atile, “Ikila panshi, Ndeya ku ng’anda pamo nobe ileelo.” Kabili Nacitontonkanya ukuti kuti caba icintu icisuma muno bushiku, na ifwe, ilyo tuli muno, ukutila twalatwalilila fye na Yesu. Twaci Mwipusha muno lucelo ukuya pamo naifwe, kabili twacilafwaya ukuya pamo Nankwe, kabili lekeni tutwalililefye pamo Nankwe ukupita mu Yeliko.

⁵ Nomba, muno bushiku, icikope cesu cileisulwa kuncende imo ine, ku Yeriko nakabili, kabili Yesu ali mu ng’anda yakwa Zakeyo nomba, alelya I—i cakulya Cakwe. Kabili bushiku ubwatalala ubwa mu Lusuba lukalamba, kabili cali munshita yalucelo celo, libe, kabili umwela ulepupa ukufuma ku—ku lupuli. Mulya mu Yudea, mwena mulaba umwatalala nganshi kulya lubali, ulucelo celo, ukucilapo muli ilya nshita yamwaka.

⁶ Kabili icalo pali ilya nshita, nga fintu cena cali kulya mucalo cakale nomba, nacisulamo ba kalomba lomba. Bena balaya mufifutu fya musebo nokulomba. Ine . . . Mulya muli filye fyalo nomba, imisebo yaisulamo ba kalomba lomba. India kabili, oh, Africa, nencende ishing, bena bacili balikwata abalomba; abalemana, abashenda, abapofula, ababulebe. Kabili inshita shimo abantu abashinga ibapangila ubwikashi, abene beka, balomba fye, nokwikala palya limo limo nokwiala nensala.

⁷ Ine, mu India, Naley a fye ndepita mumisebo, nendalama shimo ishapelwe kuli ine kuli aba bantu, kabili Nalishicinjishe ukufumya muma dolla ukutwala muma rupee. Nokwesh a u—ukubapela, mulandu nshi, basendele abashilikale ukumfumya mumusebo; balenyantaula. Kabili kwali namayo umunono umubusu alambale palya, alefwa kunsala. Umwana umunono, ali nensala mpaka iminofu yalekakatila kumafupa, nokumona apo icipanga calundana. Kabili balekupela umwana, baleesha ukukweba ukuti usende umwana icakuti efwa. Nga mwabula *uyu*, nga palwa *ulya*, nga palwa *uyu*, nga palwa . . .? Oh, owe, cena cili, imwe—imwe . . . Nga kuti mwamona ifyo tuposa mulya mung’ungulu kuno, kuti fyalisha balya bantu, mupepi. Tamwailuka fye efyo cino calo caba icanonka, ilyo mwamona icalo conse icashala cili nensala.

⁸ Kabili mwaisula abakulomba. Nabuno bushiku ilyo ubwangalo bwesu bwaisuka, kwali . . . Tulesanga ukutila bonse abo abalelomba baleisa, ilingi line, mu Yeriko, pa mpongolo yaku kapinda kakukulyo, iyo yafumine ku Yerusalemu. Yeriko tawali umusumba wanonka. Lelo Yerusalemu, uukalamba iyali nemibebe yapampamikwa iine, incende iyalumbuka

umwali itempele, kabili—kabili abakankala bonse bakukile ku Yerusalemu, kabili wali umusumba uukalamba uwaemba nganshi. Kabili abantu abaleisa ukufuma kulya bali abanonka. Kabili abamakwebo, nabambi, ilyo baleisa, munshita yakasuba, aba abakulomba balikwete umo bakulile umwaikala. lifunde ilishalembwa, balishibe cila muntu apo alesangwa, alelomba ifyakulya, ubwafwilisho.

⁹ Kabili bena balingile ukufika kulya mukwangufyanya ilyo abamakwebo baleingila, pantu umuntui limbi aleafwilisha fye umo uwakulomba cila bushiku, alikwete ikobili ilyo alebika mumatumba ilyo talaya. Kabili, mucine, ilya nshita, Rome aleteka Palestine, kabili nendalama shali shaci Roma. Kabili balikwete akanono kalikobili, alepela uwantanshi uwakulomba, limbi, kabili ninshi capwa pali bulya bushiku. Tekuti akumanishe uku—ukupela uwakulomba onse. Eico ulya uwamukumenye intanshi, mucine, ewapelwe ikobili. Eico bena balikwete ififilo fyabo kunse ya mpongolo, nangu ilyo abantu tabalaingila mumusumba, abatandashi, nefyaba ngefyo. Kabili batanteme kumpongolo yakukapinda kakukulyo, ukucilapo, ukuti bengamona abatandashi abalefuma mulya.

¹⁰ Kabili ilyo tulemona muno lucelo ilyo tulelandapo, akasuba nakatendeka ukutula nomba, nalimo naini koloko, kwaliko umo uwakulomba uwapofula uyo afikile mukucelwa.

¹¹ Alicushiwe munshita yabushiku. Alipofwile. Alipofwile ukutula fye ilyo aali umulumendo umunono. Kabili alicelwe pakwisa. Tacitile. . . Alilalisha, lulyo lucelo, pantu inshita yonse iyabushiku alelota ukutila kuti amona nakabili. Kabili aali alepilibuka fye mubusanshi bwakwe. Kabili—kabili ena alemona, ena atontonkenye ukutila kuti amona, kabili abukile aleumfwa ububi, pakukana mona. Mucine, cena cali fye iciloto.

¹² Kabili alile pacifulo cakwe. Kabili ilyo afikile kulya, (nomba ubu bwangalo nomba, ukwisa ku cikomo candi) tapali nangu umo palya. Kwaliko icintu cimo icaibela icacitike. Kabili inshita tayacilile pali hafu naini nangu teni koloko, kabili—kabili takwali nangu bamo abakulomba kulya. Ilingi line, cila muntu aleba pacifulo cakwe. Taishibe icacitike mumusumba; ico twacikwata mumwikulo wesu uwalucelo muno lucelo, kabili twacilandapo. Yesu aingile ukupitila pampongolo nokuya mumusumba, kabili—kabili abantu abengi baile mukufwilisha ifyalecitika, kabili abakulomba balile. Kabili taishibe ici, pantu afikile mukucelwa. Kabili tulemumona ilyo atampa ukwita amashina ayapusana pusana, kabili takuli—takuli nangu umo kulya. Cali icakulangisha ukuti umuntuaali eka. Alisungwike, ukuba, nalimo ba—ba bomfi ba ci Roma limbi babatamishe ukufuma pancende, nangu icintu cimo. Eico taumfwile umuntu nangu umo alelanda, eico ena. . . Kwali ngo kwatalala, kabili aali nefyakufwala fyalepuka kabili ifyakufwala fyakwe fyali namalangi yapwa nganshi.

¹³ Kabili apampantile mpaka asanga ilibwe ilyali pakasuba, ilyo nalimo ilyaponene ukufuma kufibumba ilyo Lesa asunkenye icibumba cakale ukuciponya panshi, munshiku shakwa Yoshua. Aikele pali ici cilibwe, kabili aleesha ukutontonkanya paciloto cakwe icamunshita yabushiku ubwafumineko, ifyo cingaba icituntulu nga ena mucine kuti amona. Lelo, ena—ena tekuti amone. Ena aali mpofu. Kabili atendeke ukutontonkanya pali ifi fintu, kabili amano yakwe yaile kunuma kunshita yakwe iyabulumendo.

¹⁴ Namwishiba, Na—Nalitemwa ukucita ico, ukwikala nokutontonkanya pafintu ifyapita, ifintu ifisuma, ifyakucimfya ifyo Namona Shikulu alecimfya, kabili—kabili nenshita.

¹⁵ Kabili Batimeo, nga fintu twamwishiba ukutula e shina lyakwe, alelota ilya nshita yabushiku ukutula alitampile ukumona, atendeke ukutontonkanya pafyo cingaba icituntulu nga cakuti mucine kuti amona. Atontokenye ukutula, “Oh, Nalipofula inshita ntali, Nshaishiba nafintu Ningendauka nakabili.” Eico atendeke ukutontonkanya nalimo pamyaka iingi iyapita, ilyo aali umulumendo umunono. Aleangala palya paculu, mumbali, caba palulamba apo Yolodani itelemukila; kabili nomupoka poka waba panshi palya, umo balebyala ifilimwa. Kabili aikele kumbali yaculu, efyo twalalanda. Kabili aibukishe ifyo cena cali icawama mu—munshita Yafimuti ukupuka panuma yanshita yampepo, uku—ukutamba a—amaluba ayanono ilyo yena yalekula; nefyo aleswa akasakatu ka yena, nokwikala nokulolesha imyuulu iyawama.

¹⁶ Namwishiba, ukupofula cintu icabipisha. Ilyo Mona umuntu, uwapofula, umutima wandi ulekatwa nobulanda. Lelo, nomba, Nalishibako ukupofula uko ukwabipisha, ukupofula kwakumupashi; ifyo Lesa apangile umuntu uku—uku Mumona, kabili tekuti bacite ico.

¹⁷ Inshita imo, kuncende basungilako ifinama ku Cincinnati, Nali kulya, umwana wandi umukashana umunono eo twali nankwe. Ndi muntu uwatemwa ukufuma pang’anda nokuya mukutandala, nga fintu mwaishiba. Kabili Namwene ukutula baikete kapumpe no—nokumubika muli kasalanga, kabili cali icabulanda kuli cilya cuni! Naumfwile icongo; kabili Naikete Sarah umunono pakuboko, kabili twa—twaile kuli ulya kasalanga. Kabili kulya ici cuni icikalamba icikulu, cali mulopa mulopa pa cinso caciko conse, amasako yonse nayafumako kuli cena. Natontonkenye ukutula, “We cakutamba icabulanda we!”

¹⁸ Apupukile panshi. Aendele mulya muli kasalanga. Aikalako, kabili uyu aisa, alepupusha amapindo nakabili, ale—alepunka umutwe wakwe kumbali yakuli—kuli kasalanga, alepupusha amapindo yakwe pamulu-na-panshi, ukwasha ukufuma muli kasalanga, nokuifumyama amasako. Lelo ali muli bunkole. Aponene panshi nokulambalala palya, namenso yakwe yaile

kumulu, aloleshe kumulu nokumona imyuulu ya makumbi makumbi iyo ena afyalilwepo. Ena cuni camu myuulu, namwishiba. Lelo, mwamona, imicitile yamano yamo iyamuntu yalimubikile muli kasalanga.

¹⁹ Naiminine palya ndemulolesha. Natontonkenye ukuitila, “Kuti napela icintu icili conse nga kuti Namushita. Nga kuti Namushitila, kuti Namulekelako, nokutila, ‘Pupuka, we cintu icikote, wa—walatemwa ico. Naine kuti natemwa ico. Ba uwakakulwa nokuya pamulu palya. Epo ufwile ukuba. Epo wafyalilwe.” Natontonkenye ukutila, “Ici e cakutamba icabipisha eco Natala monapo.”

²⁰ Nalimishe Sarah, nali mwikete mukuboko kwandi. Natile, “We mutemwikwa, kuliko cimo pafintu ifyabipisha eco amenso yobe yakatala monapo.”

²¹ Naliminine kulya, ukutontonkanya. Natontonkenye ukutila, “Iyo, Na—Nalishiba icintu icabipisha ukucila ico. Lolesha pamulu walupili kulya; balya baume nakakopo kabwalwa muminwe yabo, abanakashi nabafwala bakaputula, umushanga.” Ilyo bena mucine bafyelwe abana baume nabana banakashi bakwa Lesa, kabili balya baba muli kasalanga walubembu uyo Satana ababikamo. Cakuleta ubulanda, impofu kumupashi, ababikwa muli kasalanga; kuti baba abakuchalichi imo, baleimba muli bakemba, lelo cibe balikatwa muli kasalanga.

²² Kabili ilyo Batimeo aeseshe ukutontonkanya kunuma ya ilya nshita ilyo aali umulumendo umunono, ifyo ukutila mupepi na tu koloko, mucungulo bushiku, uwakwe uwaemba, nyina umunono umu Yuda alemwita ati, “Batimeo.” Aali kwati aleuumfwa ishiwi lyakwe nakabili, ilyo lyaletanuka ukushinguluka impili, kabili kuti aisa alebutuka. Kabili kuti afumina panse palukungu nokubula umupando uusunkana, nokumwimya nokumulela. Kabili aibukishe ifyo alelolesha amenso yakwe ayasuma, kabili nefyo akwete nyina umusuma. Kabili ifyo ena alemusnsuntila ukuti alale, icakuti atushe mucungulo bushiku. Kabili ifyo ena acitile ico, alemushimikila amalyashi, amalyashi yapabantu babo, napali bakasesema abakalamba kabili abamaka abakwa Lesa abo abali pakati kabo. Kabili nefyo atemenwe ico, ena atemenwe ukumfwa kuli ico.

²³ Calibipa ifyo banyinefwe bateka abana babo kuntanshi yacitunshi tunshi baletamba pafyabipa ifya ku Hollywood; mucifulo cakucita icintu cimo cine, ukubeba amalyashi ya Baibele.

²⁴ Lelo aali nyina waci Hebere uwacine, kabili aleshimikila ulya umwana munono amalyashi. Ena kuti alanda, alemushimikila pali Lesa ukutuma umukalamba, Mose uwamaka, ilyo bali abasha mulya mu Egypto. Lesa alilaile Taata Abrahamu ukutila Ali nokubalubula. Kabili Amonekele kuli—

kuli—kuli kasesema umukalamba uo Lesa aimishe pakati kabo, uwitwa Mose. Kabili Aishile mumibele ya Ntumba ya Mulilo, nokutuma Mose kulya mu Egypto, kabili nefikalamba, ifishibilo fyamaka nefipapwa ifyo Abafumishe. Kabili ifyo ukutila mumatololo, ukwabula umukate nangu cimo icakulya, lelo nomba baleenda munshila yacumfwila, kabili Lesa aponeshe umukate ukufuma mumulu.

²⁵ Kabili Ndeumfwa Batimeo umunono aletila, “Mayo, pakashita fye. Lesa afwile aebele ba Malaika Bakwe bonse ukubomba kulya, kabili Alikwata amabuku ayakalamba ayaisulafye mumulu monse, kabili ba Malaika balabamba inshita yonse, balepekanya umukate, nokuusunkila pa . . .”

²⁶ “Iyo, we mutemwikwa, iwe uli mwaice kuku kutuluka. Wamona, Yehova tafwile nokucita ico. Yehova talingile ukukwata amabuku. Ena nikabumba. Acilanda fye cena, nefyo fine efyo caba.”

²⁷ Lyena nicinshi ico twalalanda palwa kwa Yesu, ilyo twa Mumona asenda icintu cimo cine? Kulingile kwabako icintu cimo ica bulesa palwa Ena. Alingile ukuba umo uwakwampana na Yehova. Umo muntu ileelo aleesha uku Mupanga ukuba fye kasesema, nangu umuntu uwaba nga bonse, nangu uwamano, kafundisha musuma. Ena taba cimbi lelo ni Lesa uwasokolweke mumubili.

²⁸ Kulya ilyo alelanda na ena nokumweba ifyo baleisa ukupita mu—muamatololo ayakalamba, ayo ayalifye kunuma ya Yolodani lilya, kabili ifyo ukutila munshita yakutendeka kwa Lusuba, ilyo umweshi wa Shinde, ilyo amenshi makasa yalesunguluka, kulya mu Yudea, kabili namenshi yonse aya kulupili yalekonkolokela panshi, kabili Yolodani aali—aali uwaisula amenshi, amenshi yali mulya mumumana. Camoneke kwati Yehova ali nikatungulula uushaishiba, pakuleta abantu Bakwe panshita imimana yaiswile, panshita iyabipisha nganshi. Musango nshi bena bengakulilamo ubulalo ukuciluka pali wena? Kabili Yoshua umunono, nangu umunono . . . te Yoshua.

Lelo Batimeo umunono kuti atila, “Mayo, musango nshi Abombelemo?”

²⁹ Atile, “We mutemwikwa, ibukisha, Yehova acili nikabumba. Ena alandile fye, kabili i . . .”

³⁰ Lesa alitemwa ukusenda ifintu mu i . . . ilyo fili mu matipa, nokuilangisha Umwine ukutila ni Lesa. Munshita yakutampa kwa Lusuba! Munshita ya Lusuba, kuti watoloka Yolodani ukwabula ubwafya kulya, kwaliba incende imo apo amenshi yashashika ukufuma mumusumba. Twalishiba ukutila, ukupitila munengu ishaleya kulya kabili ukwisa kuli iyi. Lelo Lesa lekeni imipokapoka yonse isushiwe namenshi, kabili nomba Aishile nokutinta amaka Yakwe ayakalamba ukufuma ku Muulu kabili apangile umusebo uwauma muli

wena. Palya paiminine amabwe pesamba, apo Yoshua abebele ukukolonganika, nge cakwibukisha kuli Yehova, ifyo ukutula abantu babo babasakamene. Kabili ena . . .

³¹ Nalimbi ilyo—a—atemenwe nganshi, ni palwa—palwa mwanakashi umwina Shunemmi. Aibukishe ico. Kabili nyina wakwe alemweba ilyashi ilya mwina Shunamme, kabili ilyakwa kasesema umukalamba, Eliya, mubushiku bwakwe, kabili ifyo uyu mwanakashi alecita ifintu ifisuma kuli uyu kasesema. Lelo, ena tali umwina Israele. Aali umwina Shunemmi.

³² E ico aceteketele ukutula Eliya ali ni kasesema, kasesema umukalamba uwakwa Shikulu. Eico lintu . . . Ubushiku bumo atile kumulume wakwe, “Natumukulile umuputule uunono kumbali yang’anda yesu, nokumucitila ifisuma, pantu ena aba—ena muntu umukalamba.”

³³ Kabili ifyo kutula ubushiku bumo ilyo Eliya na Gehazi, umubomfi wakwe, baishile kabili balimwene ici cikuku, atile kuli Gehazi, “Kabiye mukati no—no—nokubepusha ukutula, ‘Ni cinshi ico twingacita? Bushe kuti Nalanda kumfumu nangu mushika mukalamba?’”

³⁴ Atile, “Iyo, Nkekala fye pakati kabantu bandi. Cilifye bwino.”

³⁵ Lelo Gehazi atile, “Ena ni ng’umba. Mukote, umulume wakwe mukote, kabili tabakwata abana.” Kabili atile . . .

³⁶ Kabili Eliya limbi alimwene icimonwa. Atile, “Kabiye, uye mweba ukutula, EFYA SOSA SHIKULU, ali nokukwata umwana umulumendo umunono.” Kabili, mумыeshi pabula, umulumendo umunono alishile.

³⁷ [Tapali mashiwi pali tepu—Kale]. . . umukote, ena ali pamo nawishi, mumabala, mukusombola, kabili nalimo alikwete ubulwele bwakupumwa nakasuba. Atwalilile ukulila aletila, “Umutwe wandi! Umutwe wandi!” Kabili wishi amutumine mu ng’anda. Nyina amulelele, nokumusunsuntula, nalimo nokumupela imiti yonse iyalipo iyakumupela. Kabili umulumendo umunono lwalisha mpaka, mukulekelesha, nalimo mucungulo, alifwile.

³⁸ Kabili efyo ulya nyina umunono tali nokucimfiwa! Ilyo wishi aingile, kabili abena mupalamano bonse balishile, kabili bena balelosa nokupunda, umulumendo umunono alifwile, lelo ena acili alikwete icicetekelo muli uyu kasesema, kasesema uwa ci Hebere; ena, Umwinafyalo. Atile, “Pekanyeni impongolo, kabili—kabili mwi—mwi—mwi leka, lelo lekeni nje kuli lulyo lucengo uko uyu kasesema ekala, pa Lupili lwa Kameli.”

³⁹ Kabili umulume wakwe atile, “Temweshi upya nangu isabbata, kabili ena tabeko kulya.”

Atile, “Fyonse filebafye bwino.”

Atile, “Twalilila.”

40 Kabili ilyo Eliya amumwene aleisa, ena na Gehazi bafumine mulucengo, nokulolesha, nabeminina kunse kulya. Kabili alishile. Atile, “Uyu aisa umwina Shunemme, kabili ali uwacushiwa, lelo Lesa nacisunga ukuba icankama, kumutima wandi.”

41 Namwishiba, Lesa teba bakasesema bakwe ifintu fyonse, kanofye ifyo Alefwaya ukuti beshibe.

42 Eico a—aloleshe, kabili atile, “Ai...” Atile, “Kabiye, uye mukumanya, nokutila, ‘Bushe fyonse fili bwino kulubali lobe? Bushe fyonse fili bwino kulubali lwamulume obe? Bushe fyonse fili bwino kulubali lwamwana?’”

Kabili ici e ciputulwa ico Natemwa, na ine.

43 Ilyo Gehazi amukumenye, atile, “Bushe fyonse filifye bwino naiwe? Bushe fyonse filifye bwino nomulume obe? Bushe fyonse filifye bwino nomwana?”

44 Atile, “Fyonse filifye bwino.” Umwana nalambalala nafwa, umulume alepunda, ifilamba filekonkoloka mumutima wakwe, lelo atila, “Fyonse filifye bwino.” Ena aishile kucinso ca mwaume uwinga mweba nokumupala, kabili, alikwete umwana, mucine Lesa kuti asokolola umulandu Amusendele. “Shikulu alipele, Shikulu nasenda, lipalwe i Shina lyakwa Shikulu!” Ena alefwaya ukwishiba umulandu.

45 Kabili nomba aishile pona pamakasa yakwa Eliya, na Gehazi amwimishe; ico tacali icayana kuli shikulu wakwe. Kabili asokolwele ifyalubene. Kabili Eliya alile kulya nokubusha umulumendo umunono, abikile umubili wakwe pali ulya mulumendo umunono.

46 Kabili Ndefwaya imwe mumone icicetekelo cakwa nyina, pamo. Abikile umwana pabusanshi ubo Eliya alelalapo. Ndefwaya imwe uku. . .

47 Ndefwaya ukulangisha bwino itontonkanyo lyakwa Paulo apa, munshila umu ntontonkanishamo. Namwishiba, Paulo abikile ututambala pabalwele nabacululuka, notusalu. Nshilecetekela ukuti Paulo taali mumalembo. Ndetontankanya ifi efyo akwete. Muleibukisha icintu cantanshi ico Eliya aebele—aebele Gehazi? “Bula inkonto yandi nokuya bika pamwana.” Alishibe ukutila fyonse ifintu aiketeko fyali ifyapalwa. Kabili e ico, muleibukisha, Paulo tapepele patutambala. Bena bafumine fye kumubili wakwe. Ico cali cicetekelo cabantu.

48 Eico, mwamona, atile, “Bula inkonto yandi kabili (ngo muntu uuli onse akuposha, wasuka) uyebika pamwana.”

49 Lelo icicetekelo ca mwanakashi tacali munkonto; cali muli kasesema. Kabili atile, “Nshakamushe mpaka. . .Mucine nga fintu umweo obe uli nomweo, Nsha—Nshakamushe.”

⁵⁰ Eico Eliya, ukuti amulekeleko, aile pamo nankwe. Eico alingile nokubika umubili wakwe pa munono, umwana uwafwa, kabili atesemwine imiku cinelubali nokuba nomweo.

⁵¹ Owe, ifyo lyaba—ifyo lyaba ilyashi ilikalamba ilyo lyali kuli uyu Batime-. . . Batimeo, ilyo ena aali u—u—umulumendo umunono. Ifyo atemenwe lilye lyashi ilinono, pantu cali ukubuka ukwa mulumendo umunono. Ilyo lyali limo payo atemwisha.

⁵² “Lelo ico cali munshiku shapita,” bashimapepo efyo bamweba nomba. “Iye, shilya shali ninshiku ilyo Israele akwete abakalamba, abantu impalume; abakalamba, bakasesema abamaka ebaleenda mucalo.” Lelo bashimapepo batile, “Namwishiba, Yehova takabila bakasesema nakabili.” Te bashimapepo fye beka abalanda ico. Lelo—lelo balelanda nelyo ukutula, “Yehova takabila bakasesema nakabili. Ena atupele amafunde, kabili ifwe twakulile ichalichi, itempele, kabili ico ecofye tulekabila.” Kabili cena caba fye umusango umo wine bena bacetekela cena ileelo, lelo nalyo line Yehova abafye ni Yehova kabili tekuti Apilibule inshila Yakwe; Ena ni Lesa, kabili tapilibuka. Nomba bena bacetekele ukutula ico eco—ico fye ceka eco ba—balefwaya.

⁵³ Kabili eico ilyo aikele mulya mukulota kwakasuba, nga fintu cali, ukutontokanya palwa cena, kabili amenso yakwe ayapofula yaishile lolesha ukulola kukasuba akakabilila; panshita imo inefye, aumfwa amakasa yampongolo iinono yalulila mu—mumusebo wamabwe, aleisa ukufuma ku Yerusalemu, pamabwe yabulungana, aleingila. Ilyo. . . kabili aumfwile bwino, kabili kwaliko umuntu umo na molu uwafwele indyato alebutukila kuntanshi yampongolo iinono. Kabili aishibe ukutula ulya alingile ukuba umuntu wa cuma, pantu aleenda pampongolo kabili alikwete umubomfi uwakutungulula impongolo.

⁵⁴ Eico aima, alingile ukukwatako indalama icakuti engaba no—nomweo. Eico aima nokuikaka umwingila, kabili umwingila wakale, nokubutuka ukulola kumusebo, kabili atile, “Ndefwaya ubwafwilisho. Nacielwa muno lucelo. Bushe kuti mwampelako ubwafwilisho? Nalipofula.”

⁵⁵ Kabili twaumfwa ishiwi ilyakalabana nganshi lilepalamina lileti, “Fuma munshila, kalomba! Ndi mubomfi wakwa Yehova. Ndi shimapepo. Ndeisa ukufuma ku Yerusalemu, ntuminwe kukabungwe, ukulesha kulyo kulungana kwakundapa uko kuli nokuba kuno muno lucelo mu—mu Yeriko. Ningile ukukumanya ababwananyina nokumona ukutula ico cintu tacitwalilile, ukusenda abantu. Kuliko kasesema uwabufi mucalo, mwamona. Ifwe tuli. . . ifwe tuleumfwa ukutula Ali mu Yeriko muno lucelo, kabili Ndeya. Fumeni munshila!” Shimapepo. “Kabili, cilifye bwino, wemubomfi, kabiye.” Kabili mpongolo munono alifuminepo nakabili.

56 Nomba kalomba apampantila inshila yakwe nokubwelelamo mpaka asanga icilibwe, aikalako. Alitwalililepo ukulota, kabili ilyo atendeke ukutontonkanya ukutila, “Kunse kulya pali ulya musebo uunono apo Naiminine; tekale, kasesema umukalamba kabili uwamaka, Eliya na Elisha, baishile, nabekatana, baleenda muli ulyo musebo umu wine, nabekatana, baleya ku Yolodani. Kabili Yolodani ali nokwisuka nakabili. Kabili kulubali lumbi, kuli uyu kasesema uwanaka umukote, Eliya, kwali iceleta Iya Mulilo nabakabalwe ba Mulilo, nabakakwa kukuboko kumo kulya lubali, ukumutwala kumwabo. Kabili aali nokumona, uyu Eliya uwacaice... Elisha ali nokulolesha kunuma nokumona bukapyunga ubwali kuntanshi yakwe, ubo bwabikilwe kuntanshi yakwe. Ena abikile amenso yakwe pali uyu kasesema.”

57 Kabili Ndeelenganya Batimeo atile, “Nga Naikele fye muli bulya bushiku, kabili nalikele muno, Nga nalibutukile kuli balya bakasesema, ukuwila pacinso candi, nokutila, ‘Oh, kasesema wakwa Lesa! Mpepelako, kabili Yehova ali nokuleka ukuti mone.’ Lelo shimapepo atile, ‘Ico cili, takwaba icintu ca musango ngoyo nakabili. Tatwakwata ico. Yehova tondapa kumaka Yakwe, nakabili. Twalikwata ba shing’anga nefintu ificita ifyo. Kabili tatulekabila ico nakabili, eico Yehova tondapa. Ico cabushiku ubwapita. Ifwe tusungafye amafunde. Kabili tulalwala, nokufwa nokuya ku Muulu, kabili epelafye. Ico eco tulekabilafye.”

58 Nomba ilyo atendeke ukutontonkanya, lyena alibukishe. Tapali bayadi imyanda isano ukufuma apo aikele; panuma Israele aabuka nokukula inkambi, nafyonse nafitekwa mumutande, amatenti yonse muncende, ukulolela ifipope ifyakwenda ukuya ku Yeriko... Kabili nalimo icilibwe cine ico aikelepo cali nico Yehova apoleshe ukufuma ku—ku fibumba.

59 Kabili atile, “Tontonkanyeni fye pali cena! Te kale, umushilikale uwapulamo, Yoshua, umukalamba, umubomfi uwamaka uwakwa Lesa, aabwike umumana, munshita yakutendeka kwa Lusuba, atanike amatenti, kuntanshi fye yabalwani. Ubushiku bumo ilyo alemona ifyakucita pakusansa Yeliko, icungulo bushiku cimo ilyo aleenda, nangu ulucelo lumo, alelolesha impongolo, nefyo shakulile. Bena balekwatilapo ubwangalo bwamaceleta pamulu wacena, bakabalwe nabatantama um mumbali wamunankwe, ukushinguluka impongolo. Ifyo Yoshua alelolesha. Alelolesha ninshi naiminina palya nashintilisha kucibumba, kabili palya paiminine Umuntu nolupanga Lwakwe nafumya. Yoshua afumishe ulupanga lwakwe nokuya mu Mukumanya. Yoshua abilikishe, atile, ‘Bushe Uli na ifwe nangu bushe Uli umu uwamubalwani besu?’ Atile, ‘Iyo, Nine Kapitao uwamulalo wakwa Shikulu.’ Yoshua uwamaka aposele ulupanga lwakwe panshi, nokufulako icisote cakucinga cakwe nokuwila pamakasa Yakwe.”

60 Uwapofula Batimeo, atontonkenye ukutila, “Tapali ama yadi imyanda isano ukufuma apo Njikele ino ine nshita. Apo umulalo wakwa Shikulu uukalamba, Kapitao wamulalo, na Yoshua afukeme pamakasa Yakwe. Oh, nga Nali fye kulya muli yalya amatenti, uwapofula lilya, Nga nalipwishe Kapitao wamaka uwamulalo wakwa Shikulu ukuti Enganenga ukumona, kabili nga Alicitile ico.” Taishibe nangu panono ukutila ulya Kapitao umo wine alifye amayadi umwanda ukufuma apo aali.

61 Ico ecilenga ukufilwa kwesu, muno bushiku. Ifwe tulesha ukubika ubukata bonse, na Kristu, kulya kunuma munkulo imbi. Baibele itila, “Ena aba cimo cine mailo, ileelo, nomuyayaya.” Alifye muno mwine muli cino cikulwa, muno bushiku, ngefyo Aendelepo mu Galili nangu mu Yerusalemu.

62 Ulya Kapitao umukalamba alefuma ku ng’anda yakwa Zakeyo, kabili nabantu bale—bale Mulolela panse.

63 Mumaminiti ayanono, aumfwa icongo, kabili icongo nacikwata ishiwi ilyasankanishiwa.

64 Limo liletila, “Hosanna kuli Kasesema uyo wisa mwi Shina lyakwa Shikulu! Alipalwa Kasesema waku Galili, Umubomfi wakwa Yehova!”

65 Bambi batile, “Talukeniko ku Muntu wa musango ngoyu! Ifwe tatwakakwate nangu cimo ica Ifi mumusumba muno.” Kabili ilyo baishile, nabamo baleposa ifisabo fyapisha pali Ena, ilyo Alepita pampongolo.

66 Kabili ena—ena tatalile omfwa icintu icili conse nga cilya, eico atile, “Ni cinshi icilecitika? Ni cinshi conse ici congo cilipo? Ni cinshi icilecitika muncende ino?” Kabili abantu balesunkana.

67 Panuma yakashita aumfwile ishiwi lya ulya wine shimapepo abo abaile mukusenda akabungwe ukuti kakanye ukulongana. Amumfwile aletila, “Banjeba ukuti Ulemya abafwa. Nomba natukwata inshishi iyaisulamo bena pamulu palupili pano, leka tuku Mone wabushapo bamo pacinso cesu.”

68 Lelo, namwishiba, Ena aleya ku Yerusalemu, ukuya mukutanikwa. Imembu shonse ishe sonde shali pali Ena, kabili Aali nokuya ku Yerusalemu mukupelwa nge lambo. Kabili bena bale Musenteka nokumupumya; kabili bamo muli bena bale Mupala, kabili bamo muli bena bale Mutipa. Nga fintu kuliko mubutuntulu ukulongana konse uko Ena ali; bamo babab Nankwe, bamo bala Mususha. Lelo ico tacalemoneka uku Musakamika. Abikile icinso Cakwe kukupwisha ubulendo Bwakwe. Kabili Alitwalilile ukwenda, uwashikimana, ilyo Aleya aleenda, alelolesha ku Yerusalemu. Kabili abaume ikumi limo na babili bali Mucingilile kulya, baleesha ukusunkila ibumba kunuma. Kabili bambi baleesha uku Mwikata. Kabili bamo balebilikisha noku Mushenteka, kabili—kabili nafimbipo.

69 Kabili ibumba lyapitile pali uyu muntu umukote uwapofula, nga fintu imibele yesu ili muno mubushiku, kabili bena bamusunkile panshi. Kabili lekeni tutontonkanye ukutula kwaliko umo umusuma, umukashana uwacaice uwaishile, nalimo limbi kuti ali ninkashi kuli Rabeka mulyashi lyesu muno lucelo, nangu cali u—uwacetekela muli Kristu. Kabili alibamwene balesunka ulya mwaume umukote, nokumona ilyo ale... balimucitile ifibi. Lelo pakutula ali uwacetekela muli Yesu, camulengele ukuba uwamutima uusuma. Lyonse cilenga ukuba ifyo. Cipanga umuntu ukuba uwacikuku kubakote nakuli abo abalekabila. Kabili ulya mwaume umukote balimusunkile panshi, kabili ena aliminine nokumwimya. Ena... .

70 Ena limbi amwebele icintu cimo icaba ngefi, “Namayo umusepela, kuti Naishiba, kwi shiwi lyobe, ukutula uli namayo umwaice.”

71 “Ee, Ndi mwaice. Bushe kuti mwaimininako, bashikulu? Ndecetekela bena kuti bamucena.”

72 Atile, “Bushe cinshi cile—ici congo cashani? Nga ici cimfunganya, icimfulunganya kuno? Cili pali cinshi?”

73 “Mulandu nshi,” atile, “bushe tamumfwile ukutula Yesu wa ku Nasarete, Umwana wakwa Davidi, ali mumusumba? Uyu Eulepita, Kasesema waku Galili. Bushe mulepilibula ukutula tamwishibe?”

“Iyo, Nsha—Nsha—Nshatala ukumfwpoa palwa Ena.”

74 “Ukuba, lekeni mwebe icicitike muno lucelo mumusumba. Bushe namwishiba Zakeyo, umuntu uwakwata icikulwa icakulilamo?”

“Ee.”

75 “Ena lyonse aba kasusha. Umukashi wakwe ali uwacetekela. Kabili muno lucelo, Zakeyo, aciba pamulu mucimuti, acilamona Yesu ilyo acilaisa... . Kabili ifwe bonse twalishiba ukutula Ena ni Kasesema. Kabili ilyo Acisa, Aciminina nokulolesha pamulu nokwita Zakeyo mwishina lyakwe; tatala isapo mu Yeriko kunuma uku.”

76 Umubusu umukote aishileba nensansa. Atile, “Ninshi uko ekufikilisha kwa Malango 18:15 iiletila, ‘Shikulu Lesa wesu akemya kasesema uwaba nga Mose.’ Uyo afwile ukuba ni Ena. Nga cakuti Ena efyo ali, nipesa Ena ali nomba?”

“Ena alifye nalimo ama yadi umwanda umo mumusebo.”

77 Ali mupitilile, efyo atontonkenye. Eico atendeke ukulabilikisha, “Yesu, We Mwana Davidi, mbelelo luse. Kwateni uluse pali ine, O mwe Mwana Davidi. Ilyo Imwe mulepitafye, kwateni uluse.”

78 Nomba, kumubili, Ena nga tatalile umfwa ishiwi lyakwe, pamulandu wa icimfulunganya conse. Bamo bale Mutasha

kabili bamo bale Mupala, kabili bamo bale Mutipa. Kabili, icimfulunganya, Ena nga tatalile mu—mumfwa.

⁷⁹ Lelo Ena ali Cebo. Kabili ilyo umweo ulelila; nga ulya umwanakashi uwalesuma umulopa, ulya uwakumishe umwingila Wakwe. Baibele itila, “Aiminine shilili.” Ico calimwiminike Ena. Tontonkanyeni pali cena, tontonkanyeni fye pali cena; ukutila u—ubwite bwa ulya umo uwapofula, umukote uushaishibikwa kalomba, kabili nemembu ishesonde necisendo pali Ena, aleya ku Yerusalemu ukuyaba ilambo ilya lubembu, lelo ukwita kwamweo wamuntu umo kwa Mulengele ukwiminina nokuba shilili.

⁸⁰ Ena aba cimo cine mailo, ileelo, nomuyayaya. Ukwita kumo, muno bushiku, kule Muleta pancende, nga fintufye cacitike pali ilya nshita. Ifyo Ena aba cimo cine!

⁸¹ Ndeibukisha, inshita imo iyabushiku ilyo nalefuma ku Dallas, ku Texas. Cali imyaka ingi iyapitapo. Nali kulya ku—ku Memphis. Kabili bambikile pamulu palya mung’anda yabeni iyaishibikwa, abandeke ebambikilemo, mu Peabody Hotel. Kabili balinjebele ukutila bakantumina lanya ulucelo lwakonkelepo, icakuti ninga nina motoka iitwa limousine, ukuya nina indeke.

⁸² Kabili Nalisendeme bwino munshita yabushiku; nalibukile ulucelo ulwakonkelepo, nalilebele namakalata yamo, naleya kucikulwa cakutuminamo amakalata, ukuti ningayatuma. Nalifumine natampa nokwenda mumusebo. Kabili mukupumikisha fye, Naumfwile Icintu cimo catila, “Iminina, nokubwelelamo.”

⁸³ Ukuba, mwalishiba ifyo abantu bakwata ifyakwelenganya. Kabili Natontonkenye, “Ukuba, ico nalimo efyo cali.”

⁸⁴ Naile pantanshiko panono, kabili Cena catwalilile ukulanda nakabili ukutila, “Iminina, nokubwelelamo.”

⁸⁵ Ukuba, Na—Naishilefika pacifutu, kwaliko umu Irish umukalamba kapokola kulya pacifutu, kabili Nshacitile... Nalelelekesha pafyakubomfya pakuloba nefintu, pewindo. Kabili nalimo Nalikokwelepo icakuti amwene kwati Ndefwaya ukusenda shilya ndobani, eico Napilibwike fye nokutendeka ukubwelelamo. Kabili ilyo Natampile ukuya, mukwangufyanya, kabili Napitililefye palya pang’anda yabeni, nokuya kuntunga yacimana, kwisambafye. Nshishibe, Ndemoni kuti Nacisanga icifulo, muno bushiku. Kabili Natontonkenye ukutila, “Kuno inshita ileya ilepwa, lelo Icintu cimo . . .”

⁸⁶ Bushe walicetekela mukutungululwa na Lesa? Kabili ilyo Natwalilile ukuya pantanshi, Na—Na...Inshita yaile ilepwa kabili Nalishibe ukutila Nali nokwangufyanya, lelo Icintu cimo calitwalilile fye ukutila, “Twalililapo, kabiye.”

87 Kabili ilyo Nalifye nokucelwa ukubwekelamo nokunina indeke, Natontonkenye ukutula, “Ukuba, Nde—Mfwile ukukonka ukukutungulula.” Kabili Naishiletendeka ukwimba ulu lwimbo ulunono, Nakumenefye naimwe mwe bantu ba Pentecosti, palwa:

Bena balongene mumuputule wapamuulu,
Kabili bonse balepepa mwi Shina Lyakwe,
Nokubatishiwa mu Mupashi wa Mushilo,
Kabili amaka yamulimo yaishile.

88 Bushe mwalitala amumfwa lulyo lwimbo? “Kabili Ndi uwansansa kuti Nalanda ukutula Ndi umo uwa mulibena.” Naleesha ukubwekeshapo ico, ukutula:

Isa, munyina wandi, fwaya aya amapalo
Ico calawamya umutima obe ukufuma
kulubembu.

89 Kabili ilyo Naleya, mulya mumusebo, Nalilolekeshe, kabili kulya kwali icipasho icakale icakwa Mayo Jemima nashintilila palupango ulunono, kabili iinono, ing’anda iyafita kulya, iinono, iyapentwa ing’anda, nashintilisha kulupango. Aliikakile ishathi lyabaume.

90 Kabili Nalekele fye ukwimba nokutendeka ukwenda. Nshaishibe uko Naleya; Atile fye, “Twalilila fye ukwenda.” Kabili ilyo Napalamine kuli ena, Namwene ukutula alemwentula. Kabili Naloleshe kuli ena, kabili napilibwile umutwe wandi nokutwalilila ukwenda.

91 Atile, “Mwashibukeni, kashimikila.” Nomba, ku Kapinda kakukuuso, *kashimikila* cipilibula “kapyunga.”

Kabili Na—Natile, “Mwashibukeni, mayo.”

92 Naloleshe kunuma, kabili Natontonkenye ukutula, “Acishiba shani ukutula nine kapyunga?” Kabili Nshakwete Baibele kabili Nshasendele nangu cimo.

Nalipilibwike. Natile, “Wacishiba shani ukutula Nine kapyunga?”

Atile, “Nacishiba ukutula uleisa.”

Kabili Natile, “Caba nge ceni, kuli ine.”

93 Kabili—kabili atile, “Bushe walitala belenga muli Baibele palwa mwanakashi umwina Shunemmi?”

Natile, “Oh, ee, mayo.”

94 Atile, “Namwishiba, ena tacitile...ali ni ng’umba, ena takwete abana.”

Natile, “Ee, mayo, Ndelibukisha ilyashi.”

95 Atile, “Kabili ena alilaile Shikulu, kabili ena ali nokukusha ulya mwana kuli Shikulu, mucine.” Kabili atile, “Namwishiba, Nali ulya umwanakashi uwamusango

ngoyo.” Atile, “Nshalekwata abana, umulume na Ine.” Kabili atile, “Nalilaile Shikulu, ukutula nga cakuti Ampela umwana, ukutula Ndi nokumukushisha Ena.” Atile, “Ampele umwana.” Kabili atile, “Nakushishe ulya mulumendo munshila yawama iyo Ningacita, ukuti akabombele Shikulu.” Atile, “Lelo, namwishiba,” atile, “aingile mwibumba ilyalubana, kabili aambwile u—u—ubulwele mumubili wakwe.” Kabili atile, “Umwaume dokota alimupela inshindano shonse isho engamupela. Kabili bwalingila,” atile, “umulopa wakwe ukwete ifipendo fine, ukutula bulwele bwakwambula,” akaswende. Kabili eico atile, “Iciputulwa camulopa wakwe cilebwelela ukupita mumutima wakwe. Umutima wakwe walikwata ifipunda muli wena.” Kabili atile, “Ena alele mulya, nafwa umutombo.” Kabili atile, “Umwaume dokota alishile kuno, inshiku shibili ishapitapo, kabili atile, “Takatale buka nakabili. Naya.”

⁹⁶ Kabili atile, “Ine tekuti njimininefye nokumona umwana wandi alefwa ngefyo.” Kabili atila, “Elyo Na—Na—Nalipepele ubushiku bonse ukutula, ‘Shikulu, nga Muli nokumusenda... Nimwe mwampele ena kuli ine; lelo Nde—Nde—Ndefwaya ukumumfwa aletila napusuka, ekutula Njishibe ukutula Nkamukumanya nakabili.” Kabili atile, “Na—Nalipepele, kabili Napepele ipepo nga pacalandwa icamwanakashi umwina Shunemmi.”

⁹⁷ Kabili atile, “Na—Nalile mukulala, kabili Nacilota iciloto.” Atile, “Kabili Nacitila kuli Shikulu, nacistila, ‘Nimwe mwampele umwana.’ Kabili atile, ‘Ine naciba ngo mwanakashi umwina Shunemmu, lelo alikwisa kasesema Wenu?’ Kabili acitila, Acitila, ‘Lolesha, aleisa kuno.’ Kabili Nacimona umwaume nakasote akanono nakekala kumbali yamutwe wakwe, nafwala ilya nsuti iyabutulukila, aleisa mumusebo.”

⁹⁸ Kabili atile, “Caciba nalimo folo koloko muno lucelo.” Atile, “Njiminine pano ukutula lilya line.”

Ena acili ni Lesa. Ena alasuka kumpela shonse shibili.

⁹⁹ Natile, “Ishina lyandi nine Branham. Ndapepelako abalwele. Bushe walitala aumfwapo pa bupyungishi bwandi?”

¹⁰⁰ Atile, “Iyo, mukwai, Kapyunga Branham, Nshatalile umfwapo palwa iwe.” Kabili atile, “Bushe tawaingile?”

¹⁰¹ Kabili lintu Naile mukwisula impongolo, yalikkwete a—akanono kalupango kakale palya, kabili impongolo balikobekeko icakuliminako kuli yena, kwati niku Arkansas. Cena califye ukwabuka umumana ukufuma kuli cena, nangu cibe ifyo, eico imwe namwishiba ifyo ico cali. Eico Nabwesesho impongolo nokwingila.

¹⁰² Ilyo Naile muli ilye ng’anda, Naliyapo mumasano yamfumu, shitatu nangu shine imfumu ishapusana pusana, imfumu yaku England, Imfumu Gustaf iyaku Sweden,

incende ishingwi, naleya, mukupepa nabo, kabili Naliyapo muli yamo ayawamisha amayanda, Ndetunganya, mu Hollywood, lelo Nshatala bapo uwapokelelwa ukucila fintu Nali muli ilya. Umuputulefye umwabula nangu cimo uwakale, imiputule ibili, umuputule uunono uwakwipikilamo kunuma, umuputule uwakusendamamo uunono apa, nobusanshi ubunono ubwakwata icakushintilishako. Takwali ifikope pa cibumba. Lelo kwaliko icakumwenako kulya, catile, “Leso apale ing’anda yesu.”

103 Naloleshe, nalambalala palya, umutulushi umukalamba umulumendo uwafita, amoneke ukuba nalimo nemyaka yakufyalwa ikumi limo na cinekonse konse, umukalamba, uwakosa, umulumendo uwalemoneka uwabumi. Kabili alikwete ubulangeti mukuboko kwakwe, kabili ena aletila, “Uh! Uh!”

Kabili Natile, “Cinshi icilecitika nankwe?”

104 Atile, “Ena—ena atontokanya ukutula ali kunse palibemba uwafita, naluba. Kabili alesosa, atwalilila ukutula ‘aliluba, pali bemba,’ kabili alafilwa ukulondoka. Atontokanya ukutula aleoba ubwato.” Atile, “Alecita ico panshiku shibili nangu shitatu.” Kabili atile, “Te—Tekuti mulekefye ena afwe ngefyo.” Atile, “Bushe walamupepelako?”

Natile, “Ee, mayo.”

105 Natendeke ukulanda palwa kundapwa. Tali uwasekelela muli ico. Alefwaya fye ukumumfwa alandafye ukutula alipusuka. Ico fye ceka eco alefwaya, ukutula ena apusuke. Kabili Na—Natile ena ali. . .

106 Aendele nokwimya umutwe wakwe nokumutintila kunuma, amutomwene pesaya, kabili atile, “Leso apale umwana wakwa mayo.”

107 Naiminine kulya ndelolesha pali ico, kabili Natontonkenye ukutula, “Ee, ee, ico eco.” Temulandu umusebanya aleta palupwa, efyo aba ukutali, temulandu umulandu alimo, ena acili “umwana wakwa nyina.”

108 Kabili Natontonkenye ukutula, “Baibele itila, ‘Nyina kuti alaba umwana wakwe uuleonka, lelo Ine tekuti nkulabe. Imwe muli. . .’ Ifyo kwaba ukutemwa! ‘Amashina yenu yalilembwa pafisansa fya kuboko Kwandi.’”

109 Alimutomwene. Twalifukeme panshi. Nalikele kuntambalilo yabusanshi. Nabikile indupi shandi pamakasa yakwe, yali ayakaba, ayacibe.

110 Kabili Na—Natile, “Mayo, kuti mwapepa mukubalilapo?” Kabili, cibusa wandi, Nalishibe ukutula alilandile na Ena pakashita kapita. Oh, we pepo we ena apele kuli Leso!

Elyo atile, “Bushe walapepa?”

Kabili Natile, “Ee, mayo.”

111 Natile, “Taata wamu Myuulu, Nincelwa ukufika kuli ola imo kukunina indeke. Mwacinjeba uku—ukwisa kuno lubali, kabili ukutwalilila fye ukwisa. Kabili nomba Nshishibe nga cakutila pano epo Mwacilafwaya ine, nangu iyo, lelo pano epo Njiminine. Nga Mwacintuma ukupepela uyu mulumendo. . .”

112 Kabili pali ilya nshita, atile, “Oh, mayo!”

Atile, “Bushe umwana wakwa mayo alefwaya cinshi?”

113 Atile, “Muleya mulebuta mumuputule.” Nalimo amaminiti yasano, alikele pabusanshi.

114 Nalifumine mukwangufyanya, naya panshi. Natontonkenye ukutila, “Ukuba, kuti Nasenda fye motoka, epela fye, nokulolela ubushiku bumo, nangu ilyo lyonse Ninganina indeke imbi.”

115 Lilya line fye ilyo Naleingila pampongolo, ama ola yabili nokulundapo mukucelwa, Namumfwile aletila, “Ubwite bwakulekelesha ubwandeke yampendwa amakumi mutanda na cinelubali, ku Louisville, ku Kentucky.”

116 Cinshi? Cinshi? Ukuiteka kwa kwa Lesa! Mwamona? Ipepo necicetekelo ca ulya umubusu, umunono, nangu umo, umwanakashi uwafita, yaimike ilya ndeke nokuikatilila yena. Ena ni Lesa umo wine uyo wingeminina nokupilibukila kuli kalomba uwapofula ku—ku fibumba fya Yeriko. Ena ni Lesa umo wine mailo, ileelo, nomuyayaya. Cena cicetekelo ecicita ifyo. Ena alefwaya imwe mucetekele cena.

117 Kabili nomba, nalimo imyaka ibili panuma Nalipitile mulya neshitima, ndeya, ndeisa ku Phoenix. Kabili, mwalishiba, bapingula indalama imo pamukate wabikwmo fimo, Ndesha ukwikila pacitesheni nokushitako umukate wabikwamo inama nomusalu, isaka ilyaisulamo wena, uwakungafwilishako mpaka Naikila, pantu balipilisha amasenti amakumi cine lubali nayasano pamukate wakale uwaputulwa akaonda mpaka kwabafye ulubali lumo kuli wena. Kabili—kabili wena, nomba, cintu cabipa. Kabili Na—Nalikile ku Memphis. Kabili nga cakuti paliba uwayako ku Memphis, uwaishiba ifyo ishitima liminina pacintamba palya. Nalikile nabutukila apo bashitisha umukate wabikwamo inama nomusalu.

Naumfwile umuntu umo aletila, “Ulli shani, Kapyunga Branham!”

118 Naloleshe, pali umunono kasenda wafipe naiminina palya, naimya umutwe. Natile, “Uli shani, we mwana,” natendeke ukubwelelamo.

Atile, “Taunjishibe, bushe naunjishiba?”

Natile, “Iyo, Nshilecetekela ukutila Nalikwishiba.”

119 Atile, “Nawishiba, ubushiku bumo walishile kung’anda kumwesu.” Kabili atile, “Ba mayo baliminine panse, kabili walibapampansha panuma, napabomba.”

Natile, “Tauli ulyo mulumendo?”

¹²⁰ Atile, “Ee, Ninebo.” Atile, “Ee, Ine—Ine nine ulya umulumendo.” Atile, “Nsha—Nshaundapwa fye,” lelo atile, “Na—Na—Nalipusuka ukutula lilya line, pamo.” Eico, ico, ico cali eco.

¹²¹ Oh, ukusenamina kwa kupapa! Lesa umo wine, uo kalomba impofu engemanika Ena, nangu umo uushaba nangu cimo, umunono, umwanakashi uwafita kuti aiminika indeke. Amapepo yakwe necicetekelo muli Lesa! Ena alecetekela cena.

¹²² Yesu aiminine shilili. Icinso cakwa ulya umubusu impofu ca Muleseshe mulya mwine munshila Yakwe. Ndefwaya ukukwata inshita sha bushiku ishinono, ukushimikila lilye sambililo, “Kabili nomba Yesu aiminine shilili.” Lelo palya Aliminine, atile, “Muleteni kuno.” Ameni.

¹²³ Nalebelenga ilyashi palwa kwa Batimeo impofu, kuno inshita imo akale, ilyo Nalesambilila ilyashi lyakale ilya Baibele; nalimo kashimi. Lelo kalandile ukutula lyonse alicetekele mukundapwa. Te mulandu ifyo bashimapepo balandile, ena acili alicetekele muli kwena. Atile ena ali umwaume uwaupa, akwete umukashi, kabili umukashana umunono uo tatala monapo. Aali nemyaka ilya lilya, imyaka yakufyalwa ikumi limo namutanda. Ena tatalile amumonapo. Atile ifyo acitile pa i—i. . .

¹²⁴ Namwishiba, mulingile ukukwata icintu cimo icapusana panono ukufuma kumuntu umbi, ilyo mulelomba, nga teifyo tekuti mucibushe abantu. Ku India ba—baleleka akanono akanama kaipaya ngoshe, kabili icintu cimo cimbi ico benga cita kukecebula. Nalimwene ka—ka kolwe kasenda icimuti kabili ukuma fye umupila, mulya mumusebo, icintu cimo nacimbi, ukuti bacebule abantu, nomba babapele indalama.

¹²⁵ Kabili batile Batimeo alikwete utukunda tubili utwale, utwalefulamuka, nga akanono. . . pali kamo nakanankwe, kabili asekeshe a—abantu, abatandashi abakutamba ifilengwa naleza, kabili balemupela indalama.

¹²⁶ Kabili atile inshita imo iyabushiku umukashi wakwe—wakwe alilwele nganshi. Kabili balitile dokota, kabili dokota atile, “Batimeo, tapali nangu cimo ico Ninga cita. Ena, ine tekuti mposhe ilye mpepo.”

¹²⁷ Kabili lyatile apampantile inshila yakwe ukushinguluka icibumba, kabili aile kunse ya ng’anda, kabili atile, “Yehova, Nali Mutemwa. Ndecetekela Imwe. Nshakwata nangu cimo ico Ningapela kuli Imwe. Ninkwata inkunda shibili ishinono pano, isho mpangilamo ubwikashi. Lelo nga kuti Mwasuminishafye umukashi wandi aikala naine mukwafwilisha ukukusha umwana wandi; kabili Ndi mpofu, kabili Nshimona; nga kuti Mwasuminisha fye umukashi wandi ukundapw pakutula alengafwako ukushinguluka, Nde Mulaya, mailo Nkapela

ilambo ilikalamba. Nalabula inkunda shandi ishinono, ilambo lyelambo lyandi.”

128 Cisuma, batila umukashi wakwe alibafye bwino. Ena asendele inkunda nokushipela.

129 Inshita imo panuma yaico, umukashana wakwe umunono alilwele. Nao ali mupepi nokufwa, eico aile mukupepa nakabili. Atile, “Yehova, Nshikwete nangu cimo icashalako, lelo Ninkwata umwana wa mpanga wandi.” Kabili muli shilye nshiku, umwana wa mpaanga atungulwile impofu nge fyo imbwa shicita pali nomba, shalisambilishiwe ukutungulula abapofula. Kabili alikwete umwana wa mpaanga uyo walemutungululula kucifulo cakwe uko alelombela. Atile, “Icintu fye cimo ico Nashala naco, Yehova, ni uyu umwana wa mpanga.” Kabili atile, “Nga Mwalaleka fye umukashana wandi umunono abe nomweo, lelo Nshatala mumonapo, lelo aliba icitalaliko ilyo Napisha iminwe yandi mumushishi wakwe.” Kabili atile, “Alintemwa, kabili Nalimutemwa.” Kabili atile, “Yehova, nga Mwalaleka abe nomweo, Nka—Nka Mupela umwana wa mpaanga wandi, ilambo.”

130 Kabili umukashana wakwe aishileba fye bwino. Kabili uyu ali apa, aleya kwitempile nomwana wa mpaanga. Kabili shimapepo aishilefuma nokwiminina pamulu, kabili atile, “Batimeyo wapofula, nikwisa uli, muno lucelo?”

131 Atile, “Ndeya kwitempile, mukupela uyu mwana wa mpanga kwilambo.”

132 “Oh,” atile, “Batimeo wapofula, iwe tekuti ucite ico.” Atile, “Nalakupela indalama shimo, kabili uye ku—kumatuka, nokuyashita umwana wa mpaanga nokupela ilambo.”

133 Atile, “Nshalailepo Lesa umwana wa mpaanga uuli onse. Nalaile Lesa uyu mwana wa mpaanga.”

134 Atile, “Lelo, Batimeo wapofula, teti upele uyo mwana wa mpanga, pantu uyo mwana wa mpanga e menso yobe.”

135 Atile, “Nga Nanakila ubulayo bwandi kuli Yehova, Ena akapela umwana wa mpanga kumenso yandi.”

136 Alicitile, mulucelo muli Langashe, Umwana wa mpaanga alipelwe kumenso yakwa Batimeo uwapofula. Atile, “Muleteni kuno.” Abikile indupi Shakwe pa menso yakwe, kabili ulyo Mwana wa mpaanga uwakwa Lesa uwapelwe aiswile amenso yakwe.

137 Ba cibusa, namwishiba, fingi fingalandwa pali ili lyashi palwa Ena ukuya mukutanikwa, lelo tuli nokwisa mona pali ico panshita imbi. Bushe namwishiba, ukuti ulya wine Umwana wa mpaanga alipekanishiwa kumenso yenu muno bushiku, na imwe? Ulyo Mwana wa mpaanga umo wine ali muno muno bushiku. Lesa alipele. Ena takwete umbi, takatale kwata

umbi. Ulya e Mwana wa mpanga uwapelwa na Lesa. Bushe namucetekela ico?

¹³⁸ Nacilolesha pankoloko yandi, Ndi kale mumaminiti amakumi yabili ukufika pali teni koloko, kabili Naciba nokwasha ukuleka pa naini koloko, ukuya pa naini sate, inshita tufwile ukufuminapo.

¹³⁹ Lelo natukontamike imitwe yesu pakashita fye. Ndefwaya ilinso lyonse lisalikwe nomba, ne mitwe yenu iyakontamikwa. Beni nakatina nganshi pa kashita.

¹⁴⁰ “O mwe Yesu, Mwe Mwana Davidi,” abilikishe umubusu ukutula, “kwateni uluse pali ine.” Kabili ena akene ukutwalilila ukuba tondolo. Ena—ena alingile...ena—ena alingile ukutemuna amano Yakwe. Kabili bushe tamulecetekela muno bushiku ukutula ukubilikisha kwesu kumo kwine kuli noku Muleta pancende nakabili? Kwalimuletele lilya. Mulandu nshi teti kucitile ifyo nakabili?

¹⁴¹ Nomba ilyo mulekontamika imitwe yenu nomutima wenu, Ndefwaya mwite kuli Ena mutile, “Yesu!” Mwimwita Ena u Mwana wakwa Davidi, pantu Ena te Mwana wakwa Davidi kuli imwe, Ena ni Shikulu. “Yesu, Shikulu, kwateni uluse pali ine. Isuleni amenso yandi ayapofula. Ningumfwa uyu kapyunga uuli na ifwe muno bushiku, ukulanda ukutula Mwalilaya ukuilangisha Mwebene kulubuto lwakwa Abrahamu, munshiku shakulekelesha, umusango Mwacitile kuli Abrahamu nolubuto lwakwe ulwa bulya bushiku. Mwalilaile ico, ukutula Muli Cebo.

¹⁴² “Munshita sha bushiku ishinono ishafumako, Nda—Ndamona ifintu ifyeni. Atile, muli Yohane Washila, Ninjishiba, 14:12, ‘Uyo uwacetekela muli Ine, imilimo iyo Ncita nao akacita.’ Kabili umwanakashi akumishe umwingila Wakwe, kabili Alishibe ifyalemucusha, kabili pamulandu wakutula—wakutula alikwete icicetekelo cakufika uko. Mulandu nshi, ukucetekela ukutula Ena aali, icicetekelo Cakwe mufyo ena acitile, Amwebele ukutula naundapwa, atile, ‘Icicetekelo cobe cakupususha.’ Kabili umuntu uwapofula pampongolo ya Yeriko, cintu cimo cine. Umuntu mu cimuti, muno lucelo, imembu shakwe shalibelelwe uluse.

¹⁴³ “Isuleni amenso yandi ayapofula, mwe Mwana wa mpaanga, pakutula Ningshiba ukutula Ndi mu Kubapo Kwakwe, ukutula Ena ali muno. Mwatile, ‘Apo ponse pali babili nangu batatu abalongene mwi Shina Lyandi, Ndi—Ndi pakati kabo.’ Isuleni amenso yandi ayapofula, kabili mbeleleni uluse, O mwe Mwana wa mpanga wakwa Lesa.”

¹⁴⁴ Kabili ilyo mulepepa ifyo, nga kuliko ukutwishika ukuli konse mumano yenu, nga kwalibako ukutwishika ukuli konse mukati...Tulifye panembe nembe yakulongana ukukalamba ukwakundapa. Nga kuliko ukutwishika ukuli konse palwa cena,

bushe tamwa Mulombe ukufumyapo amamba yonse pamenso yenu, icakuti mwingomfwikisha bwino?

¹⁴⁵ Ishi nshiku ishinono isho Naleesha, no mutima wandi onse, ukumilenga ukumona icintu cimo, ukutila Alepela icishibilo Cakwe icakushalikisha kwi chalichi, ilyo Talapilibukila ku ba Yuda. Nabwinga Umwinafyalo ali nokwitwa.

¹⁴⁶ [Munyina alandila mundimi nokwilula—Kale.] Ameni. Nomba nga Ningumfwikisha bwino, ilyo mulepepa, Mupashi wa Mushilo alelanda kabili nomba nokupela ubulondoloshi, Lesa alemipela ubwite.

¹⁴⁷ Ni banga muno benga temwa Umwana wa mpaanga uwapelwa na Lesa ukwisula amenso yenu, pakutila mwinga Mumona kuno nomba, ukubapo? Bushe kuti mwaimya ukuboko kwenu, ukutila, “Les, isuleni amenso yandi ayapofula. Lekenicifimbo candi cifumishiwepo pamutima wandi, Shikulu, pakutila Ningakutuluka.”

¹⁴⁸ Kabili nomba Akeshibikwa munshila nshi? Tuka Mwishiba shani? Ku cifyalilwa Cakwe, ifyo Ena acita, imilimo Yakwe. Atile, “Nine mwangashi, imwe muli misambo.” Nomba, umusambo eutwala icisabo, te mwangashi. Umwangashi upela amaka ku musambo. Kabili ngo musambo watwalapo, nangu umwangashi watwala umusambo, wena ulakwata imyangashi pali wena; umwangashi umbi ulafuma, nangu umusambo ukufuma muli ulya mwangashi, ukakwata imyangashi pali wena. Nga chalichi cantanshi cafumine kuli ulyo mwangashi, cali chalichi ca pentecosti, nefyabupe fyonse, nga cakutila cilya mucine cafumya umusambo naumbi, bakesa lembe limbi Ibuuku lya Milimo ya Batumwa kunuma ya lyena. Kabili ico eco bakwete munshiku shabatumwa, kabili inshita yabutumwa tayatalile pwa.

¹⁴⁹ Petro atile, pa Bushiku bwa Pentecosti, “Lapileni, cila umo muli imwe, n kubatishiwa mwi Shina lyakwa Yesu Kristu ku kulekelelwa kwa membu shenu, mukapokelela icabupe Mupashi wa Mushilo. Pantu ubulayo buli kuli imwe, nakubana benu, nakuli bonse abakutali, nabonse abo Shikulu Lesa wesu aketa.” Kabili lyonse ilyo Lesa acili aleita, inkulo ya butumwa icili iletwalilila. “Pantu ubulayo,” ubulayo nga fintu cali lilya, “buli kuli imwe, nakubana benu, nabonse abakutali, nabonse abo Shikulu Lesa wesu aketa.”

¹⁵⁰ Shikulu, isuleni amenso yesu, kabili lekeni tumone ulya Mwana wa mpaanga uwapelwa. Imwe mwalilaila ukutila i . . . ukutila Muli nokuisokolola Mwebene munshiku shakulekelesha, nga filya Mwacitile mu Sodomu, ilyo u Mwana wa muntu alesokololwa. Ifwe twapepa, Lesa, ukutila Mwalacipela nomba. Ifwe tuli bantu Benu, Shikulu. Ifwe tuli myangashi Yenu.

¹⁵¹ Ifwe tatuli abalinga, ifwe tatuli abalinga ukwipusha icintu icili conse; lelo nga kuti twatontokanya palwa ico, lyena kuti

twaba abanono nganshi, tekuti tube abasuma. Lelo, Shikulu, ilyo Nalolesha pamulu Kulya nokumona kuliko Umwana wa mpaanga uwapelwa kuli ine, kuliko Umwana wa mpaanga uwapelwa, lyena Lesa tamona ine, Amona Umwana wa mpaanga wandi. Kabili Ninjishiba ukutila takwaba nangu cimo icalubana naulya Mwana wa mpaanga. Wena walipokelelwa kale.

¹⁵² Nomba, Shikulu, lekeni i Cebo cakwa Lesa ciilangishe Icine mukati kesu, muno bushiku, ukutila icicetekelo ca uyu Batimeo uuli muno, cila umo uwamuli bena, nabanamayo nobulwele bwamulopa nafyonse fintu cingaba, naba Simoni Petro, kabili nabapusana pusana abali muno, abalekabila, ba Zakeyo mucimuti. Ilangisheni Mwebene, Shikulu, ukupitila mumubili wa muntu. Leken i Cebo Cenu cibe icamweo pakati kesu, muno bushiku, ukutila twalaishiba nokumona ukutila Muli Lesa. Kabili lekeni ilinso lyonse ilya pofula lisulwe kukwiluka, Shikulu, ukutila ilyo uku kulongana ukukalamba ukwakundapa kwalatendeka, lekeni cila umo uwa mulibena ondapwe. Bonse aba bana banono, kabili—kabili abantu nenkonto, kabili—kabili conse ico cili icalubana nabena, nenkonto shabuta, lekeni bende ukufuma muno nga fintu Batimeyo wapofwile acitile. Alitampile ukumona. Fikilisheni ico, Taata. Twaipusha ico mwi Shina lyakwa Yesu Kristu. Amen.

¹⁵³ Nomba natupepa. Kabili nomba—nomba mukuposako amano nomba, ukucetekela. Nomba ifyo Ine. . . Ubu bwangalo ubunono, ifyo bwaba, bwena limbi e cine nangu bwena te cishinka. Kabili Kristu aba cimo cine mailo, ileelo, no muyayaya. Nomba kuti mwa Mwishiba shani?

¹⁵⁴ Inga cakuti umuntu umo aishile pano nomwingila, nomwefu nemishishi nga fintu ulya kalenga a Mulengele, ifibala fya misomali mukuboko kwakwe, kabili umulopa ukulafuma pacinso cakwe? Ulya tekuti abe Yesu. Iyo. Ena aikala kukuboko kwa kukulyo ukwa Mfumu; ilyo Akesa, ikufi lyonse likafukama kabili ululimi lonse lukalumbula. Eico. . . lelo kuti mwa Mwishiba shani? Bumbi munda uuli onse kuti aipenta fye umwine ngefyo nokucita ngefyo. Mucine.

¹⁵⁵ Lelo muka Mwishiba shani? Ena aba ilyo mwamona icifyalilwa Cakwe, i Cebo Cakwe ukulangishiwa nokucita filya fine fye ifyo Cena lyonse cacita, lyena muli nokwishiba ukutila ulya ni Ena. Bushe ico nacilungama? “Imilimo iyo Ncita.”

¹⁵⁶ Nomba, mwamona, muilekefye mwebene uku Mucetekela nomba. Iseni. Mwileka amano yenu yaleke ukutontonkanya, nga fintu abantu balanda. Mwicita ico. Tamwisa kuli Lesa munshila iili yonse. Mwisa kuli Ena, namano, ne Cebo Cakwe. Waleta i Cebo ku cinso cobe, nokutila, “Shikulu, Mwalipangile ubulayo. Nimipusha ukwisula amenso yandi. Leken i icicetekelo candi ciminike Shikulu Yesu, muno bushiku. Leken i Apilibukile kuli

ine, nokunjeba nga fintu A . . . umwanakashi uyo uwacitile ico, imyaka iingi iyapitapo.” Kabili ulececekela nomutima obe onse.

157 Nomba, ukulingana nge fyo Ndemona, mwibumba, tamuli umuntu uo Mwene uo Njishibe. Imwe bonse muli beni.

158 Kabili limo limo mutontonkanya ukutula bantufye abapantanshi bacikwata. Iyo, iyo. Inshila . . . Nshilesakamana apo iwe uli, iwe cetekelafye. Nshilesakamana, ukuli konse mucikulwa. Nakwishiba kabili napo wikele.

159 Nomba moneni nga cakutula Aba cimo cine mailo, ileelo, no muyayaya, nga cakutula icicetekelo cenu kuti ca Mwiminika, nga fintu Batimeo acitile. Taufwile ukuba kalomba. Taufwile ukubilikisha nga fintu acitile. Ukupunda takwa Mwiminike. Taumfwile ico. Cicetekelo ica Mwiminike. “Icicetekelo cobe!” Tatile “ukubilikisha kobe nakupususha.” “Icicetekelo cobe cakupususha.” Mwamona, “Iicetekelo cobe cakupususha.” Cisuma.

Shikulu apalwe!

160 Ndeingililamo nga cakutula ulya kapyunga uwikele palya, munyina umukalamba uyo washimikila pamyaka amakumi mutanda na isano, kuti amombelako akamulimo? Bushe mwalacita ico, mukwai? Bikeni ukuboko kwenu pali ulyo mwanakashi uwikele mupepi na imwe, kabili ubwafya bwamutima buli nokufumapo. Cisuma, ico eco. Bushe ulececekela cena, nkashi? Cisuma, epela fye.

161 Ni cinshi ico akumishe? Nshatala mumonapo, lelo cacicitika. “Nga kuti wacetekela!” Bushe ulececekela nomba?

162 Bushe ico cile Mulenga ukwishibikwa? Bushe amenso yenu nayesulwa? Nomba lolesheni pali Ena, Ena aliwama, Kacimfya wa Maka! Takuli nangu cimo, takuli icisumino, takuli icilonganino, takuli uwa sayansi, tapali nangu cimo, icinga Mwiminika. Ena ni Lesa. Ameni. Ndebeca umuntu uuli onse muno ukucetekela, ukutula Epo ali nomba.

163 Ni banga batala monapo cilya cikope cakwa Malaika wakwa Shikulu pepepala, ilyo bakwata mu Washington? Naiminina pano pene pa cintamba nomba line. Cisuma! Ninjishiba ukutula Ali pano. Ninjishiba ico. Nshili shilu. Ndi ukutali na ico. Ndemweba Icine ca mu Malembo. Mucetekkele ico nokumona icalacitika.

164 Pano, Ici cili apa nakabili. Uyu namayo umunono uwafita uwikele kulya kumpela, alelolesha muncende. Mucine, alefwaya ububile ukufuma kuli Lesa. Ena ni kapyunga, kabili alepepa ukuti Lesa amwafwilishe muli bukapyunga bwakwe. Bushe ico tacilungeme, namayo? Imya ukuboko kobe, nga cakuti nacilungama. Nshatala mumonapo, alifye umweni kuli ine nga ulya umunono, umwanakashi uwafita ali kulya mu Tennessee ilya nshita.

165 Kuli umwaume, uwafita uwikele palya alekulolesha, ali nensansa pali ico. Bushe mulencetekela ukuti ndi mubomfi wakwa Lesa, mukwai? Namucita ico? Ulya namayo acikwikata nga fintu bacitile, tila, “Ba uwasansamuka.” Te ine ndekwita, lelo Ena ukukwita. Nga naucetekela ico nomutima obe onse, ubo ubulwele wa shuka buli nokupwa. Bushe mulecetekela ico? Ameni. Cisuma, lyena imwe kuti mwacikwata. Ameni. Shikulu Alumbanishiwe! Ico eco.

Ni cinshi ico acikumya? Ena tacinkumya. Ena akumishe Ena.

166 Apa, apa pekele umwacaice, umulumendo wabuta, naikala alendolesha. Ukukabila ukwashika mu mutima wakwe. Nshikwishibe, lelo ulefwaya ulubatiso lwa Mupashi wa Mushilo. Cisuma, iwe. Nauceteela ico? Wala Upokelela. Naucetekela ico, wemulumendo uwacaice? Cisuma, kuti wa Upokelela nga cakuti waucetekela.

167 Apa pali namayo umunono kunuma kulya. Alecula. Kuboko kwakwe ukwakukuso. Kwalikontoka. Kwalikwata icifundo muli kwena, ukuboko kwakukuso. Mukuboko kwakukulyo, alikwata ubulwele bwamishipa ukukosa neminofu ukukosa. Ena ali nokucipanya cena. Missisi Council, bushe ulecetekela nomutima obe onse? Ulecetekela ukutula Lesa alakulenga. . . Iwe naundapwa. Yesu Kristu nakulenga ukundapwa.

168 Nshatala mumonapo namayo nangu ukumumfwapo, mumweo wandi. Yehova alishiba ukutula ico cishinka. Ameni.

169 Uyu apa umunono, namayo uwafita uwikele apa. Ena alecula ne fyakolobenkana, ifintu ifingi. Icintu cimo, ulakwata ubwafya na menso yobe. Te pamulandu wakutula ulafwala amagalashi; lelo amenso yobe yaleya yalebipa, nangu cibe fyo. Walikwata ubulwele bwa filundwa ukukalipa. Nga cakuti ico nacilungama, sunsha ukuboko kobe. Walikwata ukukalipwa mucifuba cobe. Ico nacilungama? Sunsha ukuboko kobe. Walikwata ubwafya bwamumala. Nga cakutula ico nacilungama, sunsha ukuboko kobe. Ulecetekela ukutula Alakundapa? Ulecetekela Lesa kuti anjeba ifyo iwe uli? Edna Gerrald. Naucetekela ico nomutima obe onse, cetekela ico, kabili kuti wakwata ubundapishi bobe. Ameni.

170 Bushe mulecetekela ukutula Aba cimo cine mailo, ileelo, no muyayaya?

171 Nga namayo uyu uwikele pampela, yamusela wacibili apa, uutontele amenso yakwe pali ine? Nakwata ubwafya namakasa shakwe. Bushe ulecetekela ukutula Lesa alaundapa amakasa yobe? Nga naucetekela, imya ukuboko kobe. Nshamwishiba, Nshatala mumonapo.

172 Nga palwa kwa namayo uwikele mupepi naena? Bushe iwe. . . Lolesha uku lubali, nkashi. Bushe nauncetekela ukuba umubomfi wakwa Lesa, nomutima obe onse? Walikwata

ubulwele bwakukosa kwamishipa ubo bukucusha. Nga cakuti ico nacilungama, sunshako ukuboko. Nomba kuti waundapwa.

173 Namayo uwikele mupepi naena, bushe naucetekela ico, nomutima obe onse? Ulecula, pamo. Bushe ulecetekela Lesa kuti anjeba ubwafya bobee? Ubwafya bwa mfyo. Nga cakuti ico nacilungama, sunsha ukuboko kobe.

174 Namayo uwikele mupepi nankwe, bushe ulecetekela? Ulacushiwa nobwafya bwamwensho, kabili namensho yobe. Nga cakuti ico nacilungama, sunsha ukuboko kobe.

175 Namayo uwikele mupepi naena, bushe naucetekela, nkashi? Naukupikilwa ne cinshingwa. Naukwata ubwafya bwamumala, bwena lipwalonda mumala. Bushe ulecetekela Lesa nakuposha? Amen.

176 Bushe naucetekela? Bushe amensho yobe kuti yaisuka nokucetekela ukutula Ena Mwana wakwa Lesa? Nomba, nga wacita ico, iminina pamakasa yobe noku Mupokelela, kabili ucetekele nomutima obe onse, ukutula Ena aba cimo cine mailo, ileelo, nomuyayaya. “O mwe Yesu, Nimwe Mwana wakwa Davidi, kwateni uluse pali ine!”

Mwe katula, O Mwincilila,
Nde mupapata;
Ilyo Muleita bambi,
Mwincilila.

Nimwe Mweo no bufuke,
Ukucila umweo kuli ine,
Umbi panshi Nshi Mumwene?
Nangu umbi mu Muulu kanofye Imwe?

177 Cinshi icacitike? Icicetekelo cenu, nga ulya kalomba uwapofula, namwita Ena pancende. Amen. Bushe mulecetekela ico? Oh, takuli umulandu twingapangila umulongo wakundapwa. Nibanga abacetekela ukuti nabondapwa, nangu cibe ifyo? Imyeni ukuboko kwenu, Mulumbanyeni! Amen. Namundapwa.

178 Yesu Kristu ali pakati kesu, Umo wine uyo uwaendele ukupita mu Yeriko, ulya uwaishibe Zakeyo kwishina, ulya uwaishibe Bartimeo. Shikulu Yesu umu wine, mumusango wa Mupashi wa Mushilo, ali muno, muno bushiku, alecita ifintu fimo fine ifyo Acitile, ukupwililika ukushininkisha ukutula Ena aba cimo cine mailo, ileelo, no muyayaya. Mwileka ifisumino, nabasambi bafyamipepele, nenshita shampepo, ukumikama. Iwe uli mu Kubapo kwakwa Yesu Kristu, Uyo uwalangwa pakati kenu. Amen. Nincetekela ico nomutima wandi onse. Amen.

179 Pokelela ukundapwa kobe, utile, “Shikulu Alumbanishiwe! Nasumina ico.”

180 Leken i twimbe amalumbo kuli Ena iyena. “Nali Mutemwa, Nali Mutemwa.” Bushe mwali Mutemwa? “Pantu Abalilepo ukuntemwa.” Bushe mwali Mutemwa?

Nali Mutemwa,

181 Mushinshimuneni Ena nombamba mu Kubapo Kwakwe. Namwishiba Ena alingile ukuba muno.

. . . uku Mutemwa
Pantu Ali ntemenwe
No kushite pusukilo lyandi

182 Ico kundapwa, nako. Ico ciputulwa cepusukilo lyenu. Nikwisa uko mucita ico? Pa Kalbale—Kalbale. Imitima yesu yonse!

Nali Mutemwa, Nali Mutemwa

Mucine cipilibule. Mushinshimuneni Ena!

Pantu Ali ntemenwe
No kushite pusukilo lyandi
Pa Kalbale.

183 Oh, bushe tamwa Mutemwa? Poshanyeni mumaboko nomuntu umu, ukutila, “Shikulu Alumbaniwe!” Mwalitemwana umu nomubiye, mwali Mutemwa. Pilibuka fye nokuposhanya mumaboko nomuntu umu, tileni, “Shikulu Alumbanishiwe! Shikulu Alumbanishiwe! Tuli abansansa ukuba muno, munyina, abansansa ukutila tuli mu Kubapo kwakwa Shikulu Yesu.” Ameni. Ameni. Cawama! Oh!

184 Paulo atile, “Nga cakutila Ine naimba, Ine njimbila mu Mupashi.” Leken i tushinshimune mu Mupashi, nakabili. Leken i twimbe mu Mupashi.

Nali Mutemwa, Nali Mutemwa, (Alleluya!)
Pantu Ali ntemenwe
No kushite pusukilo lyandi
Pa Kalbale.

185 Oh, bushe ta mwa Mutemwa? Bushe Tawama? Imbeni!

Oh, musuma, musuma, Yesu kuli ine,
Kapanda wamano, Cilolo wa Mutende, Aba ni
Lesa Wamaka yonse;
Oh, ukumpususha, ukuntalusha kulubembu
lonse nensoni,
Musuma Kalubula wandi, Ishina Lyakwe
lilumbwe!

Oh, musuma, musuma, Yesu kuli ine,
Ena ni Kapanda wamano, Cilolo wa Mutende,
Aba ni Lesa Wamaka yonse;
Ukumpususha, oh, ukuntalusha kulubembu
lonse nensoni,

Oh, musuma Kalubula wandi, Ishina Lyakwe
lilumbwe!

186 Ni cinshi icingacitika ino ine nshita mu Kubapo kwakwa
Lesa, nga ifi?

Nalilubile, Ninondoka, umuntungwa ku
kusekwa,
Yesu alepela ubuntungwa nepusukilo lyonse;
Ukumpususha, ukunsunga ukufuma
kulubembu lonse nefya nsoni,
Oh, musuma Kalubula wandi, Ishina Lyakwe
lilumbwe!

Oh, lekeni tulwimbe nga tulecifumya pamutima!

Musuma, musuma, Yesu kuli ine,
Kapanda wa mano, Cilolo wa Mutende, Lesa
wa Maka e Wena;
Oh, ukumpususha, nokuntalusha, oh,
kulubembu lonse nensoni,
Oh, musuma Kalubula wandi, Ishina Lyakwe
lilumbwe!

187 Oh, talicita icintu cimo kuli iwe, ukukukusa, mukati? Isenge,
oh, wemyumfwile we! Ine tekuti nshitishe ici pandalama shonse
isho mwingatulikapo shonse, ifintu fyonse ifyashala. Shiposeni,
lelo mpeni Yesu. Oh, owe! Ee, mukwai. Isenge!

188 Oh, ifyo cawama ukwenda muli iyi nshila yabulendo,
ukushintilila pa Kuboko kwa nshiku pe, ukwishiba ukutila uyu
Ali pano! Oh, ukutemwa kwakumumonafye umuku umo ntanshi,
icintu cimo mukati kesu ico ciita! Oh, icintu cimo icapala i—i . . .
inkupiko yakupukulwa pacishima cakafukauka, ukulafumya
fye amenshi; kabili nga yaya ilefumya, amenshi yabelakofye
ayatalala kabili ayawama. Ameni. Oh, Ena aliwama! Bushe Ena
tawama? Nali mutemwa Ena. Bushe tamwamutemwa? Oh, owe!

189 Bushe tamwatemwana umo nomubiye? Nomba imwe bonse
ba Methodisti poshanyeni mu maboko na ba Pentecosti, kabili
imwe ba Baptisti, kabili beni fye abatemwa abantu nganshi.
Nga tekuti mucite ico, ta mwamutemwa Ena. Ico nacilungama.
Pantu, bena bali mutemwa Ena, imwe mwalimutemwa Ena;
Ena alikusendele nenshila shobe ishaibela, Ena acitile umubiye,
eico lekeni fye tusumine nomba. Oh, bushe Ena tawama? Ifwe
twalicetekela ico nemitima yesu yonse.

190 Oh, lekeni tulwimbe nakabili, ulu lwimbo ulusuma ulwakale
ulwa chalichi, “Nali Mutemwa, Nali Mutemwa.”

191 Ndafilwa ukukwata ifyalinga mukulanda ifyo, pantu
Ewabalilepo ukuntemwa. Alintemenwe, umubusu, uwapofula
mukuitemenwa, uwatemwa ulubembu, umwana wakwa
cokolwa uwaonaika, mumifolo yafiko, kabili Ena alikonteme
kukusenamina Kwakwe. Nshakwetepo nangu cimo icakucita

na cena. Ena alinsala. Ee. Kuti caba shani? Kuti ica myunga capilibulwa shani ku ngano? Cisenda amaka yakwa Lesa. Ameni. Nali Mutemwa. Oh, Nde—Ndeumfwa bukapepa ino ine nshita, palwandi. Nde—Nde—Ndeumfwa bwino.

¹⁹² Ninjishiba ukutila Ali muno. Ni Ena. Alilaile ico. Ena—Ena ali muno mukati kesu. Ifyo na Mutemwa! Ena aliwama. Cilamulenga ukumfwa bwino pakwishiba ukutila tatulingile ukutontokanya palwa ico. Uyu Ali pano, ukuilangisha Umwine mukati fye ka Cebo, nga fintu Ena lyonse acita, ukucilenga ukuba Ena; tefisumino fimo, tecimo icintu icakwelenganya; lelo Lesa uwamweo Umwine. Musango nshi Ailengele Umwine ukwishibikwa? Te mulya mu Sodomu, lelo kuli Abrahamu; kabili nomba ku Lubuto lwakwa Abrahamu, panuma Yakwe, cilelangisha ifwe ukuti tuli Lubuto lwakwa Abrahamu. Ameni. Oh, owe! Ndeumfwa bwino nganshi, nomba line.

Nali Mutemwa, (Oh, wecupashanya wepalo we!) Nali Mutemwa
Pantu Ena . . .

Tontokanyeni fye; ilyo tamwa Mutemwa, Ali mutemenwe!

¹⁹³ Shikulu Yesu, peleni ukundapwa kwa aba bantu, Taata, pakutila bengondapwa, cila umo kabili cila umo uwa bena. Mwi Shina lyakwa Yesu Kristu, Napepa, Shikulu, kubukata Bwenu. Ameni.

. . . Kalbale.

¹⁹⁴ Oh, natukontamike imitwe yesu nomba, mubusuma, umutalalilwa. Namwishiba, tuli fye abana, nangu cibe fyo. Tuli bana bakwa Lesa. Bushe mwalitala amumona ifyo umwana aba umuntungwa ilyo ali pabafyashi bakwe? Umufyashi wakwe alemumona, mwamona. Natulung'wing'winte.

¹⁹⁵ Uku Mumona fye naiminina pano, Intumba ya Mulilo iikalamba! Atile, “Nafuma kuli Lesa; Ndebwelela kuli Lesa.” Ena ali Logos uyo wali na Mose mumatololo, Intumba ya Mulilo. Ena alifwile pa Kalbale, nokubuka nakabili. Kabili ilyo Shauli ali mubulendo bwakwe ukuya ku Damaseke, ilya ine i Ntumba ya Mulilo yamumine; atile, “Nimwe Bani, Shikulu?”

Atile, “Nine Yesu.”

¹⁹⁶ Afumine kuli Lesa; Aile kuli Lesa. Ukwishibikwa pamo naifwe ukupitila mufishininkisho fya bu sayansi, ukupitila mucishininkisho ca chalichi, ukupitila muli fyonse.

Ine . . .

Ukuleta icintu cimo cine Icakwe, ukulangisha i Cebo Cakwe. Ena e kelula. [Munyina Branham atendeka ukumgwi'ngwinta *Nali Mutemwa*—Kale.]

¹⁹⁷ Bushe tacakabe inshita iisuma kuli Ena ukwisa ino ine nshita, alolesha nokumona abantu bonse balepilubuka, baleya? Akacita ico inshita imo.

¹⁹⁸ Nomba nemitwe yesu iyakontamikwa, panono panono.
[Munyina Branham atendeke ukungwi'ngwinta *Nali Mutemwa*—Kale.]

¹⁹⁹ Ibukisheni, ukulongana mulucelo. Nga uli mweni muno, kabili tawakwata ichalichi; aba bakakumba abasuma, bacetekela iyi ine i Mbila nsuma nga teifyo tekuti bansuminishe muno. Bena bali abasengelwa ukuya ku chalichi cabo. Nokukwata ukulongana ukusuma mailo, ukutusha ukusuma munshita yabushiku, nokubwela mailo munshita yacungulo bushiku kukulongana kwabundapishi.

²⁰⁰ Cisuma. Lesa akupale, munyina. 🐦

64-0620E Lesa Alikwata Umwana Wa Mpaanga Uwapelwa
Municipal Auditorium
Topeka, Kansas U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

www.branham.org